

Talanoa 'o Siakisoní

Na'e ohi hake 'a Siakisoni 'i ha fāmili ko e kāingalotu faivelenga 'o e Siasi 'o Sisū Kalaisi 'o e Kau Mā'oni'oni 'i he Ngaahi 'Aho Kimui Ní. 'Oku 'i ai 'ene ongomātu'a 'ofa pea 'okú ne vāofi tautautefito mo hono tuofefine ko Selinā.

'Oku 'ofa 'a Siakisoni 'i he ongoongoleléi pea ma'u ha fakamo'oni kia Sisū Kalaisi mo hono Fakafoki Mai 'o e Ongoongoleléi. 'Oku 'iloa ia 'i he'ene natula fiefia mo fakamaheni ngofuá. Ka kimuí ni mai, kuo fetongi 'ene fiefiá 'e he mamahí, pea kuo fakautuutu 'ene nofo tokotahá. 'Oku 'i ai ha fakapulipuli 'a Siakisoni pea 'oku 'ikai ke ne 'ilo e me'a ke fai ki aí.

'I he fuoloa taha 'o e manatu 'a Siakisoní, na'e lahi ange 'a 'ene manako he kakai tangatá 'i he hou'eiki fafiné. Na'á ne feinga 'i ha ngaahi ta'u lahi ke tukunoa'i e ngaahi ongo ko 'ení pe fakangalingali pē na'e 'ikai ha ongo pehē. Koe'uhí na'e 'ikai teitei talanoa'i 'a e kaveingá ni 'i hono 'apí, na'á ne ongo'i ai ko ha fepōtalanoa'aki tapuhā ia. Na'e fa'a fai 'e hono ngaahi kaungāme'á he taimi 'e ni'ihí ha ngaahi fakamatata tukuhifo fekau'aki mo e kakai fakatangatá. Ko e me'a pē 'okú ne manatu'í ko e fanongo mei he kau faiako mo e kau taki 'i he siasí ko e tō'onga fakahomosekisuálé ko ha angahala mamafa ia.

Kimu'a pea ngāue fakafaifekau 'a Siakisoní, na'á ne toutou tautapa ki he 'Otuá ke to'o 'ene manako 'i he kakai tangatá. Na'á ne ongo'i falala kapau te ne 'alu 'o ngāue fakafaifekau, 'e liliu 'ene ngaahi ongó. Ka neongo ia, talu mei he 'osi e ngāue fakafaifekau 'a Siakisoní, mo e kei vilivili pē 'ene manako 'i he kakai tangatá. 'Oku loto mo'oni 'a Siakisoni ke talanoa mo ha taha, ka na'á ne fakalongolongo koe'uhí ko 'ene manavasi'í.

Kuo fakatokanga'i 'e Selina 'ene mama'o mei honau fāmilí. 'Okú ne lava 'o sio ki he mamahi 'i hono fofongá. Kuó ne lotua 'a Siakisoni mo lotua ke 'ilo e founga ke tokoni'i ai iá.

Na'e kole ange 'e Selina 'i he pongipongi ko 'ení kia Siakisoni pe 'e lava ke na lue fakataha. Na'á ne tali momou pē. 'I he'ena lué, na'á na talanoa ki he ngaahi me'a faka'ahó. Na'e a'u 'o 'ai 'e Selina 'a Siakisoni ke malimali. Ne faifai pea pehē ange 'e Selina, "Siakisoni, 'oku ou 'ilo'i 'oku 'i ai e me'a 'oku fehalaaki. 'Oku ou lava pē 'o tala 'i ho fofongá. Kātaki 'o talamai. 'Oku ou hoha'a 'aupito kiate koe."

Na'e tu'u ma'u 'a Siakisoni 'i ha taimi lōloa. Na'e kamata ke tafe hifo e lo'imatá 'i hono fofongá. Fāifai, ne 'ikai ke ne lava kukuta e ngaahi ongo hono lotó, peá ne lea ange mo e tetetete hono le'ó, "Selina, 'oku ou manako tangata pea kuo pehē ma'u pē ia talu mei fuoloa. 'Oku 'ikai ke u 'ilo e me'a 'ke fai. 'Oku ou ilifia ki he me'a 'e lea 'aki 'e Mami mo Tetí 'o kapau te na 'ilo. 'E mā nai e toenga hotau fāmilí 'iate au? 'E kei loto nai hoku ngaahi kaungāme'á ke mau feohi kapau 'oku nau 'ilo'i 'oku ou manako tangata? Ko e hā 'e hoko ki hoku mēmipasipi 'i he Siasí kapau te u talaange ki he pīsopé? 'Oku 'ikai ke u 'ilo pe 'e anga fēfē ha'aku fiefia mo ma'u ha fāmilí. 'Oku ou ongo'i hangē kuo lí'aki au 'e he 'Otuá."

Na'e punou pē 'a Siakisoni 'o sio fakamama'u ki he kelekelé. Hili ha'ane ki'i longo fuoloa, na'á ne lea le'o si'i ange, "Selina, fakamolemole kapau kuó u fakamamahi'i koe. Kātaki 'oua na'á ke tala ki ha taha. 'Oku ou ongo'i hē mo puputu'u 'aupito."

Ngaahi Fehu'i Ke Alea'í

1. Ko e hā ha ngaahi ongo 'okú ke ma'u 'i ho'o fakakaukau ki he a'usia 'a Siakisoni? Ko e hā 'e ala faingata'a ai ke talanoa fekau'aki mo e femanako'aki 'a e tangata mo e tangata pe fefine mo e fefiné mo ha mēmipa 'o e fāmilí, kaungāme'a ofi, pe taki 'o e Siasí?
2. Te ke ongo'i fēfē nai kapau ko Selina koe? Ko e hā 'e lava ke fai 'e Selina ke tali 'aki 'i he loto mahino mo e manava'ofá?
3. 'E tokoni fēfē ha mahino totonu ki he ngaahi akonaki 'a e 'Eikí 'i he femanako'aki 'a e tangata mo e tangata pe fefine mo e fefiné kia Selina mo Siakisoni fakatou'osi? Ko e hā 'e ala faingata'a ai he taimi 'e ni'ihí ke tali 'a e ngaahi akonaki ko 'ení?
4. 'E founga fēfē ha vakai 'a Siakisoni mo Selina ki he femanako'aki 'a e tangata mo e tangata pe fefine mo e fefiné 'aki ha fakakaukau 'oku ta'engatá?
5. Ko e fē ha feitu'u 'e lava ke vakai ki ai 'a Siakisoni ke ma'u ha fakahinohino, fakalotolahi, mo ha tokoni lahi angé?